

УДК 811.161.3'0

Юрыдычна лексіка старабеларускай мовы: семантыка, структурна, паходжанне

Н.В Палашчук

Цэнтр даследавання беларускай культуры, мовы
і літаратуры НАН Беларусі

Юрыдычна лексіка старабеларускай літаратурна-
пісьмовай мовы – сукупнасць найменняў, якія
выкарыстоўваліся ў прававой сферы Вялікага Княства
Літоўскага. Права ў Вялікім Княстве Літоўскім разумелася як
сістэма абавязковых сацыяльных норм, якія ўстанаўліваліся і
ахоўваліся дзяржавай [12, с. 516]. Сістэма старабеларускіх
юрыдычных найменняў знайшла найбольш поўнае
адлюстраванне ў створаных у Вялікім Княстве Літоўскім
помніках – Вісліцкім статуте 1423–1438 гг. [5], “Судзебніку
Казіміра” (25 артыкулаў) [11], Статуте Вялікага Княства
Літоўскага 1529 года (13 раздзелаў і 244 артыкулы) [8],
Статуте Вялікага Княства Літоўскага 1566 года (14 раздзелаў
і 367 артыкулаў), “Трыбунале абывацелям Вялікага Княства
Літоўскага” (20 артыкулаў) [10], Статуте Вялікага Княства
Літоўскага 1588 года (13 раздзелаў і 488 артыкулаў) [4, 6, 9], а
таксама ў Метрыцы Вялікага Княства Літоўскага – зборы кніг,
аснову якіх складаюць копіі і арыгіналы разнастайных па
змесце дакументаў, што выйшлі галоўным чынам з
канцылярыі Вялікага Княства Літоўскага [13]. Адметнасці
развіцця і функцыянування юрыдычнай лексікі ў беларускай
мове перыяду беларускай народнасці былі падрабязна
разгледжаны У.М. Лазоўскім у дысертациі “Юрыдычная

тэрміналогія ў мове беларускіх помнікаў XV–XVIII стагоддзяў” (1966) [7]¹.

Назіранні паказваюць, што ў складзе юрыдычнай лексікі вылучаюцца: 1) назвы судовых работнікаў: *віжъ* ‘службовая асoba, абавязкам якой было засведчанне прыкмет злачынства, удзел у інвентарызацыі маёнткаў’, *возный* ‘судовы выкананаўца’, *децкий* ‘пасыльны, судовы выкананаўца’, *ездокъ* ‘суддзя, які выязджалі на месцы для вырашэння межавых спрэчак’, *оправца* ‘судовы выкананаўца, які займаўся вышукам і затрыманнем злачынцаў’, *подсудокъ* ‘памочнік суддзі’, *прокураторъ* ‘прафесіянальны адвакат, прадстаўнік стараны ў судовым працэсе’, *речникъ* ‘адвакат, павераны’, *судья* ‘суддзя’ і інш.; 2) назвы ўдзельнікаў судовага працэсу: *доводячий* ‘ісцец’, *захоцца* ‘асоба, якая адказвала ў судзе замест таго, каго выклікалі’, *люди* ‘сведкі’, *поводъ* ‘ісцец’, *позваный* ‘той, каго пазвалі на суд’, *пригненый* ‘той, каго зняважылі’, *сведокъ* 1. ‘той, хто непасрэдна прысутнічаў пры якім-н. здарэнні, падзеі’; 2. ‘асоба, якая выклікаеца ў суд, каб даць

¹ Трэба дадаць, што тэматычныя групы лексікі старабеларускай літаратурна-пісьмовай мовы даследавалі, напрыклад, В.А. Бекіш (назвы асоб), В.У. Бандаровіч (музычная лексіка), І.У. Будзько (рэлігійная лексіка), Н.І. Гілевіч (сацыяльна-эканамічная лексіка), З.П. Даўнене (гандлёвая лексіка), У.Д. Еўтухоў (тэмпаральная лексіка), З.А. Зяневіч (назвы свойскай жывёлы), В.А. Купрэнка (прамысловая лексіка), М.А. Корчыц (будаўнічая лексіка), Марчанка, Н.Р. Мордас (мінералагічная лексіка), Н.К. Памецька (ваенная лексіка), Л.І. Рабаданава (назвы адзення), К.У. Скурат (назвы мер), І.В. Шадурскі (сельскагаспадарчая лексіка), А.К. Шыкаловіч (назвы роднасці і свяяцтва), Э.А. Ялоўская (медицынская лексіка) і інш.; гл. таксама [3, с. 161–227].

паказанні пра вядомыя ёй абставіны па справе', сторона 'бок у судовым працэсе', сторона доводячая, сторона жалобная 'ісцец', сторона сужоная 'адказчык', сутяжей 'праціунік у судовым працэсе' і інш.; 3) назвы парушальнікаў закону: *выступца* 'злачынец', *забиякъ* 'забойца, грабежнік', *квалтовникъ* 'асоба, якая чыніць гвалт, насілле, разбойнік', *подводца* 'падбухторшчык на злачынную справу', *пожогца* 'падпалышчык', *разбойникъ* 'той, хто займаецца разбоем, грабежнік, рабаўнік', *сильникъ* 'гвалтаўнік', *шкодникъ* 'той, хто наносіць шкоду, страты' і інш.; 4) назвы злачынстваў і правапарушэнняў: *вина* 'правапарушэнне', *грабежъ* 'захоп чужой маёмы', *квалтаванье* 'гвалтаванне', *лупежство* 'грабеж, рабунак, разбой', *нагабанье* 'знявага, паклён', *наездка* *домовая* 'нападзенне на дом', *ображенъе* 'зневажэнне', *потваръ* 'паклён', *охраменъе* 'нанясенне пабояў', пасля якіх наступае *калецства*, *речи менишие* 'крымінальныя злачынствы, за якія не прадугледжана пакаранне смерцю', *силство* 'згвалтаванне', *ураненъе* 'ранение' і інш.; 5) назвы пакаранняў: *втятъе руки* 'адсячэнне руکі', *выволанье з земли* 'выгнанне злачынца за межы краіны', *вязенъе* 'зняволенне, трыманне пад вартай', *нетство* (*нятство*) 'зняволенне, палон', *скаранье* 'пакаранне', *смерть* 'смяротная кара', *страченъе иши* 'пакаранне смерцю' і інш.; 6) назвы штрафаў і пошлін: *вижовое* 'плата вікам за выкананне імі сваіх абавязкаў', *вина* 'штраф', *голова, головное, головщина* 'штраф за забойства', *децкованое, децкованье* 'пошліна за выкананне дзецкім судовых даручэнняў', *квалтъ* 'штраф, грошовая плата за ўчынены гвалт', *пересудъ* 'плата суддзям за разгляд пэўнай грамадзянскай справы', *поколодное* 'плата з вязня пры выхадзе яго з турмы, дзе ён сядзеў у калодзе', *рана* 'плата за нанясенне ран', *роспустъ* 'пошліна за развод', *тинуница* 'падатак на карысць цівуна' і інш.; 7) агульныя і прыватныя назвы судаводства: *апеляцыя* 'апеляцыя', *врядъ* 'суд',

давность земская ‘ўстаноўлены законам тэрмін, заканчэнне якога цягне за собой прававыя вынікі’, *исправа* ‘разгляд справы’, *копа* ‘суд, у склад якога ўваходзілі прадстаўнікі бакоў, якія спрачаюцца’, *осуженye* ‘судовы працэс’, *отволоченye права* ‘спыненне судовага разбіральніцтва або яго адтэрміноўка’, *отзыванье* ‘апеляцыя’, *право* 1. ‘суд’; 2. ‘сукупнасць норм і правіл, усталяваных дзяржавай, якія рэгламентуюць адносіны ў грамадстве’, *рэзездъ* ‘выязны суд (па размежаванні зямельных уладанняў)’, *справедливость* ‘правасуддзе’, *судъ* 1. ‘працэс разгляду справы і вынясення прысуду’; 2. ‘присуд’; 3. ‘памяшканне, дзе разглядаюцца судовыя справы’, *трибуналъ* ‘вышэйшы апеляцыйны суд’, *юрисдикция* ‘юрыдычнае права’ і інш.; 8) назвы складнікаў выкананій і следчай дзеяніасці судовых органаў: *вина розбойная* ‘абвінавачванне ў разбоі’, *вызнанье* ‘сведчанне, паказанні’, *вымолва* ‘апраўданне’, *доводъ* слушны ‘абгрунтаваны доказ’, *досветченye* ‘доказ, сведчанне’, *жалоба* ‘скарга’, *к rivда* ‘скарга’, *осоченye* 1. ‘данос’; 2. ‘абгавор’, *розознанье* ‘сведчанне’, *сведетство* 1. ‘сведчанне, паведамленне, пацвярджэнне’; 2. ‘факты або рэчы, якія пацвярджаюць што-н.’, *секвестръ* ‘канфіскацыя спрэчнай маёмы да судовага рашэння’ і інш.; 9) назвы дзеянняў, звязаных з арганізацыяй і правядзеннем судовага працэсу: *боронитися* ‘даказваць невіноўнасць’, *вадити* ‘абвінавачваць’, *вызнати* ‘засведчыць, пацвердзіць на судзе’, *доисківати* ‘дазнавацца’, *домучитися* ‘дабіцца прызнання ў здзяйсненні правапарушэння праз прымяненне катаўніцтва’, *жаловатися* ‘скардзіцца’, *осудити* 1. ‘правесці судовае разбіральніцтва’, 2. ‘признаць вінаватым і вынесці прыгавор’, *правоватися* ‘весці судовую справу’, *сведетельствовати* ‘сведчыць’, *седети* ‘прымачыць удзел у пасяджэннях суда’, *сказовати* ‘выносіць прыгавор’, *трэсти* ‘праводзіць вобыск’ і інш.; 10) назвы дзеянняў, звязаных са здзяйсненнем правапарушэння: *вделати* шкоду ‘нашкодзіць’, *збити* ‘моцна

пабіць, знявечыць’, зкгвалтовати ‘здзейсніць насілле’, *красти* ‘красці’, лупити ‘трабіць, рабаваць’, *наеждчати* ‘здзяйсняць нападзенне на маёмасць’, *на смерть забити* ‘забіць’, *окрасты* ‘ўкрасці’, *побрата* ‘ўкрасці’, *шкоду вчыніти* ’нанесці ўрон, страту’ і інш.; 11) назвы дзеянняў, звязаных з вынясеннем і ажыццяўленнем судовых рашэнняў, прыгавораў: *брата* ‘спаганяць паводле прыгавору суда’, *вделати отправу* ’ажыццяўіць судовую пастанову’, *выволати* ‘аб’явіць выгнаным з краіны’, *віною карата* ‘падвяргаць пэўнаму пакаранню’, *выдати на смерть* ‘пригаварыць да пакарання смерцю’, *дати кату у руки* ‘пригаварыць да чвартавання’, *на смерть сказати* ‘пригаварыць да пакарання смерцю’, *карата огнемъ* ‘спальваць на каstry’, *на коль сажати*, *на коль тыкати* ‘караць смерцю праз павешанне’, *на шибеницу выдати* ’пригаварыць да павешання’ і інш. Даследаванне семантыкі разгледжаных намінацый засведчыла дамінаванне адназначных лексем. Мнагазначныя слова маюць ад двух да пяці значэнняў, выступаюць адначасова як члены некалькіх лексічных аб’яднанняў, што ў сваю чаргу з’яўляецца прычынай адрознення ў іх спалучальных магчымасцях. Рэалізацыя значэння падобных лексем вызначаецца кантэкстам. Многія намінацый, ідэнтычныя ў семантычных адносінах, харектарызујуцца неаднолькавай графіка-арфаграфічнай і фанетычнай структурай, уплыву на якую аказалі ступень узаемадзеяння мясцовай народнай стыхii, традыцыйных кніжнай і іншамоўнай плыняў.

У корпусе юрыдычнай лексікі відавочную перавагу маюць універбалльныя найменні, прадстаўленыя назоўнікамі, дзеясловамі, радзей прыметнікамі і дзеепрыметнікамі. Замацаванне за апошнімі дэнататыўнага значэння ажыццяўлялася шляхам іх субстантывацыі, традыцыйнага і аднаго з самых пашыраных спосабаў папаўнення прадметнай лексікі. Уваходзячы ў склад прадметнай лексікі, субстантываваныя прыметнікі і дзеепрыметнікі змяняюць

сваё лексічнае значэнне – яны ўжо не ўказваюць на атрыбутыўную харктарыстыку пэўнага прадмета, паняцця, а называюць яго. “Адбыліся змены і ў граматычным афармленні слова: былы канчатак прыметніка ў сістэме катэгорыі прадметнасці стаў як бы канчаткам-суфіксам назоўніка, перастаўшы быць паказчыкам якасці. Катэгорыі роду і ліку набылі самастойнасць, парадыгма яго скарацілася” [14, с. 92].

Сярод полівербальных найменняў дамінуюць словазлучэнні, якія ўтвораны шляхам злучэння двух і больш слоў і ўяўляюць сабой асноўны тып асонаформленых намінацый, служаць разгорнутым азначэннем адзінага азначаемага.

Найбольш паширанымі тыпамі састаўных найменняў з'яўляюцца пабудаваныя па наступных мадэлях:

“назоўнік + дапасаваны прыметнік (дзеепрыметнік)”, якія насе на сабе функцыю ўдакладнення семантыкі галоўнага члена ў такога віду канструкцыі: *судья земский, судья кгородский, рокъ статутовый, судъ подкоморский, сторона поводовая, сторона противная, учынокъ горачий;*

“назоўнік + назоўнік у родным склоне”: *вделанье справедливости, отводъ следу, отволочене права, переводъ права, страчаене шии;*

“дзеяслоў + назоўнік ва ўскосным склоне” (з наяўным ці адсутнім прыназоўнікам): *вделати отправу, дати вину, впадывати въ вину, тратити почтывость, на горло тратити, карати горломъ, лицомъ выняти, спирати правомъ, стояти на праве.*

Аснову сістэмы юрыдычных назваў старабеларускай літаратурна-пісьмовай мовы складаюць спрадвечна беларускія лексемы: *вина, голова, дело, жалоба, истецъ, казнь, лицо, насилье, право, правда, сторона, судъ; выступокъ, жалобникъ, спротивникъ, сведокъ, светка, сказанье, сознанье, свовоность, вольность, збойство, повинность,*

віжковое, головное, децкованое, записное, памятное, поколодное; дознати, допытати, отсудити, присудити, позвати, поискивати, приказати, припозвати, росказати і інш.

Непасрэднай крыніцай узбагачэння юрыдычнай лексікі старабеларускіх помнікаў з'явілася запазычванне слоў іншамоўнага паходжання. Прыйзначэнне запазычанняў было накіравана на вербальнае абазначэнне новых рэалій і паняццяў, якія “пастаянна ўзнікалі ў рэчаіснасці пад уплывам знаёмства з грамадска-палітычным, гаспадарча-эканамічным жыщём народаў, так і для змены многіх назваў, што становіліся непрыгоднымі ў выніку грамадскага прагрэсу” [1, с. 3]. Сярод юрыдычных найменняў іншамоўнага паходжання дамінуюць запазычанні з лацінскай і польскай моў (*апеляцыя, адверсаръ, декретъ, електъ, комисаръ, реляция, сублевация, шкрутыниумъ, юрисдикция; апелевати, банитовати, вотовати; возный, выналязокъ, вязень, збродня, згубца, коповиско, подводца, свядецство*); слова з нямецкай мовы нешматлікія (*гицель, мордеръ, проба; варовати, фолдровати, шперовати*). Блізкасць фанетыка-марфалагічнага афармлення большасці лексем іншамоўнага паходжання да знешняга вобліку адпаведных польскіх слоў выступае сведчаннем таго, што асноўную ролю пры іх запазычванні выконвала польскамоўнае пасрэдніцтва. У храналагічных адносінах запазычанні размяркоўваюцца неаднастайна. Так, напрыклад, да XIV ст. адносяцца слова *свядецство* 1388, *скаркга* 1388, да XV ст. – *возный* 1488, *декретъ* 1441, *еднати* 1434, *збродень* 1446, *обесити* 1448, *подводца* 1434, да XVI ст. – *банита* 1599, *едначъ* 1510, *екзекуторъ* 1509, *лава* 1578, *синдикъ* ‘адвакат’, *спорчизна* 1529, *шперовати* 1579, да XVII ст. – *адверсаръ* 1601, *юриста* 1638, *коповиско* 1622, *обдуцыя* 1665, *преюдикать* 1671, *реплика* 1615, *репротестовать* 1630, *тестимониумъ* 1654, да XVIII ст. – *инфамисъ* 1722 [1, с. 42–54]. Гэта пацвярджае выказаную раней думку А.М. Булыкі адносна прадстаўленасці

запазычанняў у пастановах, прынятых на сесіях Галоўнага Трыбунала, вышэйшага апеляцыйнага суда у Вялікім Княстве Літоўскім, што адбываліся папераменна ў Вільні, Троках, Навагрудку і Мінску: “Пастановы, прынятыя Трыбуналам у 1583–1612 гг., можна разглядаць як пісьмовыя крыніцы, якія засталіся ў моўных адносінах у баку ад агульнага працэсу паланізацыі і лацінізацыі. Зусім іншы малюнак назіраецца ў рашэннях Трыбунала, якія датуюцца 1630–1655 гг., дзе акрамя пералічаных вышэй запазычанняў, знайшлі адлюстраванне многія новыя лексічныя сродкі польскага, німецкага, лацінскага паходжання. Асабліва паказальным у гэтых адносінах з’яўляецца спіс уведзеных дадаткова лацінскіх слоў, прычым такіх, якія наогул не ўжываліся ў іншых жанрах тагачаснай пісьменнасці, а складалі спецыфічную прыналежнасць пазнейшых дзелавых дакументаў” [2, с. 7].

Трэба падкрэсліць, што юрыдычныя назвы рэпрэзентуюцца ў старабеларускіх помніках дзелавога зместу неаднолькава і знаходзяцца ў прамой залежнасці ад іх жанру. Так, яны дамінуюць у вызнаннях, позвах, баніцьях, выраках, сабраных галоўным чынам у кнігах Метрыкі Вялікага Княства Літоўскага, а таксама ў Вісліцкім статуте, Статутах Вялікага Княства Літоўскага 1529, 1566, 1588, “Судзебніку караля Казіміра”, “Трыбунале абывацелям Вялікага Княства Літоўскага”. Пры гэтым у апошніх яны прадстаўлены комплексна, у сувязі з тым, што гэтыя помнікі з’яўляліся агульнадзяржаўнымі заканадаўчымі кодэксамі. Наадварот, для прывілеяў, пацвярдженняў, інскрыпций, напрыклад, паказальная грамадска-палітычная і сацыяльна-еканамічная лексіка, паколькі гэтымі заканадаўчымі дакументамі замацоўваліся нормы дзяржаўнага ладу, права і ільготы землеўладальнікаў, афармлялася прававое становішча асобных тэрыторый, рэгістраваліся права і абавязкі розных груп насельніцтва, прызначаліся службоўцы на дзяржаўныя

пасады, зацвярджалася атрыманне ці перадача зямель, маёntкаў і г.д. (напрыклад, *бояринъ* ‘баярын, незалежны землеўладальнік’, *волянинъ* ‘чалавек, які вызваліўся ад прыгонніцкай залежнасці’, *панъ* ‘асоба, якая належала да прывілеяваных слоёў грамадства, уладальнік’; *войтовство* ‘адна ці некалькі вёсак, якія былі пад наглядам войта’, *панство* ‘дзяржава’; *городничое* ‘пасада гараднічага’; *ратушъ* ‘орган гарадскога самакіравання’, *скарбъ* ‘дзяржаўная казна’; *бирчое* ‘пэўная грашовая сума, якую зборшчыкі падаткаў бралі за сваю працу’, *восковничое* ‘падатак ад продажу воску’, *капицзна* ‘пошліна ад рэалізацыі спіртных напіткаў’; *золотой* ‘залатая манета’, *полугрошокъ* ‘манета вартасцю ў палавіну гроша’; *карчма* ‘продаж спіртных напіткаў’, *покупенье* ‘купля’; *дедизна* ‘дзедаўскае валоданне, спадчына’, *ключъ* ‘зямельнае ўладанне, якое складалася з некалькіх вёсак’ і інш.).

Такім чынам, юрыдычная лексіка старабеларускай літаратурна-пісьмовай мовы прадстаўлена разгалінаванай сістэмай намінацый, якія дастаткова поўна адлюстроўвалі прававыя нормы, забяспечвалі адпаведнасць юрыдычнага документа мэце яго стварэння, рабілі максімальна зразумелым яго змест, дакладна выражалі волю заканадаўцы.

Нягледзячы на набыткі ў даследаванні юрыдычнай лексікі, перспектывыўнымі падаюцца, напрыклад, падрыхтоўка асобнага слоўніка старабеларускай юрыдычнай лексікі; удакладненне шляхоў і способаў яе папаўнення, развіцця, функцыянавання з улікам новых крыніц фактычнага матэрыялу, у прыватнасці апублікованых кніг Метрыкі Вялікага Княства Літоўскага; вызначэнне гістарычнай перспектывы намінацый. Вынікі такіх доследаў будуць спрыяць канкрэтызацыі ролі і функцый старабеларускай літаратурна-пісьмовай мовы ў грамадска-палітычным, прававым, сацыяльна-эканамічным, культурным жыцці нашых продкаў у эпоху сярэднявечча і стануць унёскамам у вывучэнне знешній гісторыі беларускай мовы.

Літаратура

1. Булыка, А.М. Лексічныя запазычанні ў беларускай мове XIV–XVIII стст. / А.М. Булыка. – Мінск: Навука і тэхніка, 1980. – 256 с.
2. Булыка, А.М. Лексіка іншамоўнага паходжання ў пастановах Галоўнага Трыбунала Вялікага княства Літоўскага / А.М. Булыка // Беларуская лінгвістыка. – 1997. – Вып. 47. – С. 3–7.
3. Гістарычная лексікалогія беларускай мовы / рэд. А.Я. Баханькоў, А.І. Жураўскі, М.Р. Суднік. – Мінск: Навука і тэхніка, 1970. – 339 с.
4. Закар'ян, М.М. Словарный состав Литовского статута 1588 года / М.М. Закар'ян: автореф. дис. ... канд. филол. наук. – М., 1955. – 14 с.
5. Зіманскі, В.Э. Мова беларускай пісьменнасці ранняга перыяду (на матэрыяле Вісліцкага статута XV ст.) / В.Э. Зіманскі: дыс. ... канд. філал. навук: 10.02.01. – Мінск, 2002. – 233 с.
6. Клімаў, І.П. Юрыйская тэрміналогія ў Статуте Вялікага Княства Літоўскага 1588 г. / І.П. Клімаў // Статут Вялікага Княства Літоўскага ў гісторыі культуры Беларусі: матэрыялы IX Міжнар. кнігазнаўчых чытанняў, Мінск, 18–19 крас. 2013 г. / Нац. б-ка Беларусі; рэдкал.: Р.С. Матульскі [і інш.]. – Мінск, 2013. – С. 212–220.
7. Лозовский, В.М. Юридическая терминология в языке белорусских памятников XV–XVIII веков / В.М. Лозовский: автореф. дис. ... канд. филол. наук / Белорус. гос. Ун-т. – Минск, 1966. – 18 с.
8. Мацкевіч, Ю.Ф. Літоўскі статут як помнік беларускай літаратурнай мовы XV – пачатку XVI ст. / Ю.Ф. Мацкевіч: дыс. ... канд. філал. навук. – Мінск, 1946. – 232 с.

9. Новік, М.А. Лексіка Статута Вялікага княства Літоўскага (1588) / М.А. Новік: дыс. ... канд. філал. навук: 10.02.01. – Мінск, 2003. – 200 с.
10. Паляшчук, Н.В. Мова ‘Трыбунала» (1586) / Н.В. Паляшчук: дыс. ... канд. філал. навук: 10.02.01. – Мінск, 1999.– 198 с.
11. Паляшчук, Н.В. “Судзебнік Казіміра” (1468) як помнік старабеларускай дзелавой пісьменнасці / Н.В. Паляшчук // Словаўтварэнне і іншыя ўзоры беларускай літаратурнай мовы: матэрыялы Міжнар. навук. канф., Мінск, 24–25 лістапада 2014 г.; навук. рэд. В.М. Нікалаева. – Мінск, 2014. – С. 167–173.
12. Статут Вялікага Княства Літоўскага 1588: Тэксты. Даведнік. Каментары / Рэдкал.: І.П. Шамякін (гал. рэд.) [і інш.]. – Мінск: БелСЭ, 1989. – 573 с.
13. Сташайтене, В.П. Лексика Литовской метрики (книг судных дел) / В.П. Сташайтене: автореф. дис. ... канд. филол. наук / Белорус. гос. ун-т. – Минск, 1965. – 16 с.
14. Шакун, Л.М. Словаўтварэнне / Л.М. Шакун. – Мінск: Выш. шк., 1978. – 128 с.